

Leyla Əliyeva missiyyasını davam etdirir

Mərhəmət göstərmək,
gənclərin dostu olmaq, təbiəti qorumaq
bu missiyanın əsas məqsədidir



Müasir Azərbaycan cəmiyyətində ictimai və mədəni həyatın fəal iştirakçıları arasında Leyla Əliyevanın adı xüsusi çəkilir. O, bu gün yalnız adı ilə deyil, ardıcıl təşəbbüsləri və fəal vətəndaş mövqeyi ilə ictimai xadim kimi diqqət mərkəzindədir. Gənclərlə iş, ekoloji problemlərin qabardılması, millimənəvi dəyərlərin təbliği və Azərbaycanın beynəlxalq aləmdə tanınması istiqamətində apardığı fəaliyyət Heydər Əliyev Fondunun vitse-prezidenti, "Ətraf mühitin mühafizəsi naminə beynəlxalq dialoq" İctimai Birliyinin (IDEA) təsisçisi və sədri Leyla Əliyevanın ictimai-siyasi mövqeyinin əsas cizgiləridir.

Onun təşəbbüsləri cəmiyyətdə sosial həssaslıq yaratmaqla yanaşı, müasir düşüncənin və fəal vətəndaş mövqeyinin formalaşmasına xidmət edir. Bu da əsas verir deyək ki, cəmiyyətin inkişafı yalnız iqtisadi göstəricilərlə deyil, həm də onu irəli aparan insanların mənəvi mövqeyi və ictimai məsuliyyəti ilə ölçülür. Məhz bu baxımdan Leyla xanımın fəaliyyəti müasir Azərbaycanın ictimai həyatında xüsusi bir xətt kimi seçilir. IDEA sədri cəmiyyətin ağırlarına biganə qalmayan, sosial ədalət, humanizm və milli dəyərlər naminə sözünü və əməlini ortaya qoyan ictimai xadimdir. İrəli sürdüyü təşəbbüslər insanları düşünməyə, duymağa və hərəkətə keçməyə sövq edir.

Məhz bu nöqtədə onun ictimai-siyasi fəaliyyəti sözlə əməli birləşdirən bütöv bir xətt kimi üzə çıxır. Gördüyü işlər təkcə ayrı-ayrı layihələr deyil, cəmiyyətin sosial, mədəni və ekoloji problemlərinə sistemli yanaşmanın ifadəsidir. Hər kəsin gördüyü və bildiyi bir həqiqət var ki, onun fəaliyyətində insan amili ön plandadır. Sosial həssas təbəqələrə diqqət, uşaq və gənclərin problemlərinə humanist və xeyirxah yanaşma, cəmiyyətin laqeyd qaldığı mövzuların gündəmə gətirilməsi Leyla xanımın ictimai mövqeyinin əsas dayaqlarındanır. Xeyriyyəçilik, sosial aksiyalar və maarifləndirici təşəbbüslər vasitəsilə o, cəmiyyətdə mərhəmət və həmrəylik ruhunun güclənməsinə töhfə verir.

Müasir dünyanın ən ağırlı problemlərindən biri olan ekoloji böhran IDEA rəhbərinin fəaliyyətində xüsusi yer tutur. Təbiətin qorunması, ətraf mühitə məsuliyyətli münasibətin formalaşdırılması və ekoloji maarifləndirmə onun təşəbbüslərinin əsas istiqamətlərindəndir. Bu fəaliyyət həm də gələcək nəsillərin sağlam və təhlükəsiz mühitdə yaşamaq hüququnu qorumağı hədəfləyən məsuliyyətli, humanist baxışın ifadəsidir. Leyla Əliyevanın təşəbbüsü ilə həyata keçirilən ekoloji kampaniyalar, kütləvi ağacəkmə aksiyaları, biomüxtəlifliyin qorunmasına yönəlmiş layihələr və heyvanlara qarşı humanist münasibətin təşviqi cəmiyyətdə ekoloji məsuliyyət anlayışının formalaşmasında mühüm rol oynayır. IDEA İctimai Birliyi çərçivəsində reallaşdırılan həmin işlər təbii ki, rəmzi xarakter daşımır, əksinə, insanları təbiətlə harmoniyada yaşamağa çağıran real və təsirli mesajlar verir. Leyla Əliyevanın ekoloji fəaliyyəti sübut edir ki, ətraf mühitin qorunması yalnız ekoloq və mütəxəssislərin deyil, hər bir vətəndaşın mənəvi borcudur.

Leyla xanımın fəaliyyəti ölkə həddində və beynəlxalq aləmdə humanitar dəyərlərə sadıq, dialoqa açıq və mədəni müxtəlifliyə hörmətlə yanaşan bir ölkə kimi təqdim edən simalardandır. Onun təşəbbüsləri vasitəsilə Azərbaycan həqiqətləri, milli-mədəni irs və humanizm ideyaları müxtəlif beynəlxalq platformalarda ardıcıl şəkildə təbliğ olunur. Xüsusilə mədəniyyətlərarası dialoq, humanitar əməkdaşlıq və sülh çağırışları Leyla

Əliyevanın beynəlxalq fəaliyyətinin əsas ideya xəttini təşkil edir. Beynəlxalq layihələr, mədəni tədbirlər və sosial-humanitar təşəbbüslər vasitəsilə o, Azərbaycanın zəngin mədəniyyətini və tolerantlıq ənənələrini global auditoriyaya çatdırır. Heydər Əliyev Fondunun vitse-prezidentinin ictimai-siyasi fəaliyyəti ölkənin beynəlxalq humanitar imicinin formalaşmasında mühüm rol oynayır, Azərbaycanı müasir dünyada humanizm, mədəni əməkdaşlıq və qarşılıqlı anlaşma məkanı kimi tanıdır. O, çoxsaylı xarici ölkələrə səfərlər edərək, müxtəlif layihələrin iştirakçısı olub, Azərbaycanın mədəni, ekoloji və humanitar təşəbbüslərini tanıdıb, ölkəmizin nüfuzunu beynəlxalq səviyyədə yüksəldib.

Beynəlxalq səviyyədə əldə etdiyi uğurlar təkcə son iki ayda - ötən ilin dekabrından bu ilin yanvar ayına qədər davam edən mühüm tədbirlərdə daha aydın görünür. Təkcə 2025-ci ilin dekabrında Leyla Əliyeva iki mühüm tədbirdə - Bakıda təşkil olunan İslam Dünyasında Süni İntellekt İndeksinin təqdimatı və Ümumdünya Səhiyyə Təşkilatının Avropa üzrə Regional Ofisinin İqlim və Sağlamlıq üzrə Pan-Avropa Komissiyasının iclasında çıxış edərək Azərbaycanın humanitar və elmi dəyərlərini beynəlxalq səviyyədə təmsil edib. Bu platformalar vasitəsilə elm, təhsil və etikaya dair global dialoqun inkişafına əlavə dəstək verib. Həmçinin iqlim dəyişikliyi və insan sağlamlığı məsələlərinə diqqət çəkib ki, bu da onun beynəlxalq humanitar gündəliklərə fəal qatıldığını göstərir.

Bir neçə gün əvvəl Leyla xanımın BMT-nin Cenevrədəki baş ofisinin direktoru ilə görüşü, həmçinin Xəzər dənizinin ekoloji problemlərinə dair apardığı müzakirələr Azərbaycanın beynəlxalq ekoloji gündəliklərdə fəal iştirakını nümayiş etdirdi. Bu görüş və müzakirələr IDEA rəhbərinin beynəlxalq səhnədə sözünü deməkdən çəkinməyən, konkret və məqsədyönlü fəaliyyət göstərən ictimai nüfuz sahibi olduğunu təsdiq etdi. O, Xəzər dənizinin ekoloji problemlərini gündəmə gətirməklə kifayətlənmədi, eyni zamanda ölkəmizin ekoloji məsuliyyətə verdiyi önəmi beynəlxalq ictimaiyyətə çatdırdı. Elə həmin gün Leyla xanım BMT-nin Cenevrə ofisində yaradılmış "Azərbaycan otağı" ilə tanış olaraq, ölkəmizin mədəni irsini və humanitar təşəbbüslərini global auditoriyaya ötürdü. Bu tədbirlər Azərbaycanın elmi, mədəni və humanitar təşəbbüslərinin vahid xətt üzrə inkişaf etdiyini göstərir və Leyla Əliyevanı cəmiyyət üçün nümunəvi lider kimi tanıdır.

Xüsusi qeyd etmək ki, Leyla Əliyeva gəncləri cəmiyyətin sadəcə müşahidəçisi deyil, onun fəal qurucuları kimi görür. Azərbaycanlı gənclərin intellektual, yaradıcı və ictimai potensialının üzə çıxarılması, onların milli kimlik və global düşüncə balansında formalaşması bu fəaliyyətin əsas məqsədlərindəndir. Onun çağırışları gənclərdə təşəbbüskarlıq, sosial məsuliyyət və vətənpərvərlik hissinin gücləndirməyə xidmət edir. Leyla xanım müxtəlif proqramlar, layihələr vasitəsilə gəncləri bilik və bacarıqlarını inkişaf etdirməyə, ictimai fəallıq göstərməyə və sosial layihələrdə iştirak etməyə həvəsləndirir.

Leyla Əliyevanın fəaliyyəti göstərir ki, ictimai məsuliyyət, humanizm və vətənpərvərlik yalnız sözlə ifadə edilmir. Bu işlər konkret addımlar, davamlı layihələr və nümunəvi təşəbbüslərlə həyata keçirilir. Onun fəaliyyəti cəmiyyətin hər sahəsində - ekoloji təşəbbüslərdən beynəlxalq humanitar əməkdaşlığa, gənclərin inkişafından mədəniyyətin təbliğinə qədər Azərbaycanın yerli və beynəlxalq aləmdə nüfuzunun artmasına xidmət edir.

Züleyxa ƏLİYEVA,
"Azərbaycan"